



دفتر مقام معظم رہبری
www.leader.ir

اسلامی پارلیمنٹ کے اراکین اور اسپیکر سے ملاقات - 29 / May / 2007

رہبر معظم انقلاب اسلامی حضرت آیت اللہ العظمیٰ خامنہ ای نے آج ایرانی پارلیمنٹ کے ممبران اور اسپیکر سے ملاقات کے دوران اسلامی اقدار اور اصولوں پر کاربند رہنے کو ساتویں دور کی منتخب اسلامی پارلیمنٹ کی شناخت قرار دیا اور پارلیمنٹ کی اپنی اسی شناخت پر مبنی کارکردگی اور منصوبہ سازی کی جانب اشارہ کرتے ہوئے فرمایا: کمزور طبقہ پر خصوصی توجہ، عوامی مسائل حل کرنے کی کوشش، عالمی مسائل خصوصاً جوہری مسئلہ سے متعلق بڑی طاقتوں کی مرضی کے خلاف دو ٹوک اصولی موقف اور اصول پسند حکومت سے تعاون موجودہ پارلیمنٹ کی بعض ممتاز خصوصیات ہیں اور آئندہ سال بھی ملکی مفادات کو مد نظر رکھ کر یہی طریقہ کار اپنی پوری قوت سے جاری رہنا چاہئے۔

رہبر معظم انقلاب اسلامی نے ساتویں دور کی پارلیمنٹ کے نمائندگان اور اسپیکر کی زحمات پر اظہار قدردانی کرتے ہوئے پارلیمنٹ کی تین سالہ کارکردگی کو سراہا اور فرمایا: ساتویں پارلیمنٹ اس دور میں تشکیل پائی جب کچھ غافل افراد اختلافی اور اسلامی نظام کے بنیادی اصولوں کے مخالف مسائل بیان کر رہے تھے ان نا مساعد حالات میں عوام نے اس پارلیمنٹ کا انتخاب کیا اور اسلامی و انقلابی اقدار محو کرنے کے درپے افراد کی مخالفت کی اور یہ اس بات کی دلیل ہے کہ لوگ اسلامی اصولوں اور انقلابی اقدار کو دل و جان سے چاہتے ہیں۔

آپ نے ان حالات میں عوام کی طرف سے ایسی پارلیمنٹ منتخب کرنے کو ملکی تاریخ کا نہایت حساس موڑ قرار دیتے ہوئے فرمایا: ساتویں پارلیمنٹ اپنی مذکورہ شناخت کے ساتھ وجود میں آئی اور اس شناخت نے تین سال کے اندر اسے ممتاز اور اہم خصوصیات کا حامل بنا دیا ہے۔

رہبر معظم نے کمزور اور بہت ساری سہولیات سے محروم طبقہ پر خصوصی طور سے توجہ دینے کو ساتویں پارلیمنٹ کی اہم خصوصیت قرار دیتے ہوئے فرمایا: دفعہ چوالیس کے جامع منصوبوں پر عملدرآمد کے سلسلہ میں پارلیمنٹ کی طرف سے مناسب جواب اور اس سلسلہ میں خصوصی کمیشن کی تشکیل بھی پارلیمنٹ کا ایک بنیادی مثبت نقطہ ہے ضرورت ہے کہ اس کمیشن کے ساتھ باقاعدہ تعاون کیا جائے تاکہ دفعہ چوالیس کے نفاذ کے لئے ایک محکم، مضبوط اور پائدار قانون پاس ہو جائے۔

رہبر معظم انقلاب اسلامی نے اس بات پر تاکید فرمائی کہ بڑی طاقتوں کے مقابلہ اور عالمی مسائل سے متعلق ساتویں پارلیمنٹ کا مضبوط اور اصولی موقف بھی ایک واضح مثبت نقطہ ہے آپ نے مزید فرمایا: امریکہ کی آمرانہ



اور متکبرانہ پالیسیوں کے جواب میں اسلامی نظام کی منطق مدلل اور عالم اسلام اور جملہ آزاد اقوام کی جانب سے تسلیم شدہ ہے چونکہ ایرانی قوم یہ برداشت نہیں کرسکتی کہ کوئی جارح ملک ، طاقت کا مدعی اور دوسروں کو اپنا مقروض سچھنے والا اس کے وسائل سے استفادہ کرے اور اس کی ذمہ داریوں کا تعین کرے۔

رہبر معظم نے مزید فرمایا: ساتویں پارلیمنٹ نے قانون سازی کے اس بلند ، عظیم اور رفیع مقام سے مختلف موضوعات سے متعلق ملت ایران کی بات صاف اور منطقی انداز میں پہنچائی اور یہ بات بہت بڑی اہمیت کی حامل ہے۔

رہبر معظم نے اختلاف ایجاد کرنے والے مسائل سے پرہیز کو ساتویں پارلیمنٹ کا ایک اور امتیاز قرار دیتے ہوئے فرمایا: جوہری مسئلہ میں پارلیمنٹ کا مؤقف اور حکومت کو ثابت قدم رہنے پر ملزم کرنے (حالانکہ خود حکومت بھی یہی چاہتی اور اس سلسلہ میں پیش قدم تھی) کا فیصلہ ملک کے مستقبل کو مد نظر رکھ کر کیا گیا تھا اور یہ بھی ساتویں پارلیمنٹ کا ایک واضح اور مثبت نقطہ ہے۔

رہبر معظم نے موجودہ دور میں حکومت اور پارلیمنٹ کی باہمی مفاہمت کو برکت قرار دیتے ہوئے فرمایا: حکومت کے ساتھ بھرپور تعاون کیا جانا چاہئے اور اسلامی و انقلابی اصولوں پر گامزن اور عوام کی خدمت کے جذبے سے سرشار حکومت کو کمزور کرنے پرہیز کرنا چاہیے۔

رہبر معظم نے حکومت کے ساتھ قدم سے قدم ملا کے چلنے کو بنیادی طور سے مصلحت پر مبنی گام قرار دیتے ہوئے فرمایا: اس کا مطلب یہ نہیں ہے کہ تنقید بھی نہ کی جائے لیکن تنقید میں ہمدردی ہونی چاہئے منفی باتوں کے ساتھ مثبت باتیں بھی بیان ہونی چاہئیں تاکہ ذاتی اور حزبی مسائل کا شائبہ پیدا نہ ہو۔

رہبر معظم نے کچھ لوگوں کی طرف سے حکومت اور پارلیمنٹ کے درمیان مفاہمت کی مخالفت اور دشمنی کی طرف اشارہ کرتے ہوئے فرمایا: یہ لوگ کہتے ہیں کہ حکومت اور پارلیمنٹ کو یکساں کردیا گیا ہے جبکہ پارلیمنٹ بھی عوام کے منتخب افراد پر مشتمل ہے اور صدر کو بھی عوام ہی نے منتخب کیا ہے مزید یہ کہ حکومت اور پارلیمنٹ کے درمیان یکسانیت کوئی عیب نہیں بلکہ اچھی بات ہے اس لئے کہ اس طرح یہ دونوں طاقتیں آپسی تعاون کے ذریعہ اپنے مشترکہ مقاصد حاصل کر سکتی ہیں۔



رہبر معظم انقلاب اسلامی نے پارلیمان کے آخری سال کو خدائی آزمائش و امتحان کا سال قرار دیتے ہوئے فرمایا: پارلیمنٹ کو اپنے اس آخری سال میں قوم قبیلہ، علاقہ اور پارٹی سے بالا تر ہو کر ملک کی بنیادی اور فوری ضروریات اور ترجیحات پر اپنی توجہ مرکوز کرنی چاہیے۔

رہبر معظم نے نمائندگان کو اپنے بیانات اور اظہارات پر دقیق توجہ رکھنے، دشمن تک کوئی غلط پیغام نہ پہنچنے اور کسی مسئلہ کا تجزیہ تحلیل کرتے وقت بعض باتوں کا خیال رکھنے پر تاکید کرتے ہوئے فرمایا: ایسا کوئی مسئلہ چھیڑنا ہی نہیں چاہئے جسکے بارے میں پہلے سے ہی پتہ ہے کہ یہ آئین کے برعکس ہے اس طرح کی باتوں سے پارلیمنٹ کا وقت ضائع ہوتا ہے اسی طرح عملدرآمد سے متعلق معمولی مسائل میں بھی پارلیمنٹ کا وقت برباد نہیں ہونا چاہئے۔

رہبر معظم نے اپنے ذاتی اور اجتماعی عمل کا جائزہ لینے کو اسلام کا اہم حکم قرار دیتے ہوئے فرمایا: اپنی کارکردگی کا جائزہ لینا اور محاسبہ کرنا کمزوریاں دور کرنے کا باعث بنتا ہے مزید یہ کہ اپنے مثبت نقاط دیکھ کر حوصلہ ملتا ہے جس سے انسان اپنی راہ پر گامزن رہتا ہے۔

اس ملاقات کے آغاز میں اسلامی پارلیمنٹ کے اسپیکر جناب حداد عادل نے ساتویں پارلیمنٹ کی تین سالہ کارکردگی رپورٹ پیش کرتے ہوئے کسی شورو بنگامہ کے متحرک رہنے، ملک و قوم کی عزت و استقلال کا دفاع کرنے، نظام کے اصولوں اور انقلابی اقدار کی حفاظت اور مالی بد عنوانی کے خلاف جنگ کو پارلیمنٹ کی اہم خصوصیات قرار دیا اور کہا: ساتویں پارلیمنٹ کے نمائندگان کو ہمیشہ لوگوں کی اصلی مشکلات و ضروریات کی فکر رہی ہے اور پارلیمنٹ کے ہر بل میں اس بات کو اولین ترجیح حاصل رہی ہے۔

دفعہ چوالیس کے جامع منصوبوں کے نفاذ پر پارلیمنٹ کی خصوصی توجہ سے متعلق پیش کئے گئے بلوں پر نمائندگان کی طرف سے ماہرانہ غور کرنے میں پارلیمنٹ کے تحقیقاتی مرکز کے کردار کی جانب اشارہ کرتے ہوئے انہوں نے کہا: دفعہ چوالیس سے متعلق خصوصی کمیشن تشکیل دے کر کوشش کی گئی ہے کہ یہ دفعہ جامعیت کے ساتھ ماہرانہ طرز پر نافذ ہو۔



دفتر مقام معظم رهبری
www.leader.ir

اسلامی پارلیمنٹ کے اسپیکر نے پارلیمنٹ اور حکومت کے درمیان مفاہمت پر زور دیا اور قانونی چارہ جوئی اور احتساب کمیشن کے ذریعہ پارلیمنٹ کی نظارتی ذمہ داریوں کی جانب اشارہ کرتے ہوئے کہا: بین الاقوامی مسائل میں بھی ساتویں پارلیمنٹ نے فعال کردار ادا کیا ہے فلسطینی انتفاضہ اور قدس شریف کی حمایت میں عالمی کانفرنس کا انعقاد اور ایشیائی پارلیمانی انجمن برائے امن کو ایشیائی پارلیمانی مجمع میں بدلنا اور اس کام کو تہران میں انجام دینا بین الاقوامی سطح پر عوامی نمائندوں کے بعض اقدامات ہیں۔

جناب حداد عادل نے تیسرے دور کے بلدیاتی انتخابات پر نگرانی کو ساتویں پارلیمان کا ایک اور اہم اقدام قرار دیا۔